



Кожны з нас з прыемнасцю ўспамінае розныя мілыя падзеі са свайго жыцця, а таксама побыт у месцах, якія некалі меўмагчымасць наведаць. Калі хтосьці калісьці ў сваім жыцці быў у Вільні, але не наведаў адно з найважнейшых месцаў у гэтым горадзе, якім з'яўляецца Вострая Брама, ён шмат страціў. Гэта тое месца, якое застаецца ў сэрцы веруючага чалавека назаўжды. Хіба, не ўдасца растлумачыць, чаму так адбываецца, трэба проста паехаць туды і ўбачыць.

Цяжка было б палічыць, колькі людзей розных нацыянальнасцей за апошнія стагоддзі стаялі на каленях перад абразом Маці Божай Вастрабрамскай з рознымі думкамі ў галаве і інтэнцыямі ў сэрцы. На працягу многіх стагоддзяў гэтае месца прываблівае сваёй незвычайнасцю. Так склалася, што Вострая Брама з'яўляецца вельмі важным месцам у гісторыі католікаў трох народаў: польскага, беларускага і літоўскага. † Гісторыя гэтага незвычайнага месца памятае розныя падзеі, аднак у першую чаргу тое, якой пашанай яно было і надалей акружаецца. Колькі людзей з розных куткоў былой Віленскай архідыяцэзіі накіроўваліся ў пілігрымкі ў санктуарый і да цудатворнага абраза Маці Божай, часам пераадольваючы даволі вялікія адлегласці пешшу. Навошта яны туды ішлі? У першую чаргу таму, што моцна верылі ў дапамогу Найсвяцейшай Панны і неслі да Яе ўсе свае жыццёвымі радасці, каб падзякаваць. А таксама ўсе праблемы і цяжкасці, з якімі змагаліся ў штодзённасці. Гэтае месца было для многіх чымсьці падобным на аазіс, куды прыходзілі чэрпаць духоўныя сілы або проста аказацца там, бо сама прысутнасць у гэтым месцы дае многае.

Санктуарый Маці Божай Вастрабрамскай асабліва часта наведвалі ў неспакойныя і ваенныя часы, калі чалавек, няўпэўнены ў сваёй будучыні, усё хацеў даверыць у руку Найсвяцейшай Маці ў гэтым цудоўным абразе. Пацвярджэннем цудадзейнасці і незвычайнасці гэтага месца былі і застаюцца вотумы, якія выражаюць удзячнасць за цуды, учыненныя праз заступніцтва Марыі з Вострай Брамы. У гэтым месцы людзі дзякавали за ўсё: за аздараўленне, акаленне блізкай асобы, а таксама за дапамогу ў прыняцці складаных рашэнняў, за навяртанне кагосьці блізкага і г.д.

Абраз Маці Божай Міласэрнасці ўшаноўваецца і ў нашай дыяцэзіі, большая частка якой некалі належала да Віленскай архідыяцэзіі. Многія людзі надалей ахінаюць пашанай вобраз Найсвяцейшай Маці Вастрабрамскай, таму можна сустрэць шматлікіх пілігрымаў і вернікаў з нашых тэрыторый, якія прыязджаюць да Маці Міласэрнасці, даручаючы Ёй свае патрэбы і просьбы. У многіх дамах і кватэрах можна ўбачыць гэтую цудоўную выяву

Марыя з Вострай Брамы

Аўтар: кс. Ян Раманоўскі
07.11.2013 01:00

Марыі.

Хто хаця б раз у сваім жыцці наведаў Вострую Браму і ўглядаўся ў абліча Маці Божай Міласэрнасці, той заўсёды будзе хацець вярнуцца сюды і адчуць Яе прысутнасць. Не важна, што, можа, нехта сёння не мае магчымасці вярнуцца туды. Яна, будучы нават там, ведае і разумее ўсе людскія патрэбы і цяжкасці. Прасіць Маці Міласэрнасці аб дапамозе можна ў любым месцы, бо Яна – любячая Маці, якая не пакіне сваіх прыхільнікаў і дзяцей, а іх патрэбы занясе да Божага трона. Трэба толькі моцна ў гэта верыць і мець надзею.

Марыя, Маці Міласэрнасці, маліся за нас!